

## AVVIŻI

1. Il-laqgħat li jmiss se jsiru kif ġej:  
Il-Hadd 5 u 19 ta' Ottubru 2003 fil-5.00p.m.  
Il-Hadd 2 u 16 ta' Novembru 2003 fit-3.30p.m.  
Il-Hadd 3 u 17 ta' Diċembru 2003 fit-3.00p.m.  
Il-Hadd 4 u 18 ta' Jannar 2004 fit-3.00p.m.  
Ikun hemm transport mill-pjazza tas-Sigġiewi għall-Girgenti li jitlaq kwarta qabel il-hin tal-laqgħa.
2. Dawk li qalghu xi grazzja huma mheġġa li jiktbulna l-grazzja u jagħtuna kemm jistgħu dettalji dwarha. Tinsewx tiktbu isimkom, l-indirizz u n-numru tat-telefon. Jekk ma tkunux tridu li jidher isimkom fuq il-fuljett dan ma jgħix ippubblikat. Huwa mportanti li, kemm jista' jkun, ittuna ċ-ċertifikat tat-tabib fejn jiċċertifika l-fejqa tagħkom.
3. Inheġġu lill-qarrejja biex jimlew il-formola ta' shubija fil-Moviment Madonna tal-Konsagrazzjoni. Dawn il-formoli jistgħu jittiehdu mill-Girgenti stess jew billi tiktbu lis-Segretarja, Dr. Sylvana Spiteri, 6 A/2, Main Street, Sigġiewi.
4. Min hu nteressat li jkun jaf aktar dwar il-ġrajjet tal-Girgenti infakkrum li matul is-snin ġew ippubblikati seba' kotba bil-Malti kif ukoll bl-Ingliż. Dawn il-kotba jistgħu jinkisbu jew mill-Girgenti jew billi tiktbu lis-Segretarja l-indirizz fuq imsemmi.
5. Wiehed jista' jakkwista wkoll santi bit-talba ta' interċessjoni ta' Ġuża Mifsud kif ukoll domni u kuruni bix-xbieha tal-Madonna tal-Konsagrazzjoni. Dawn jinkisbu biss mill-Girgenti jew inkella minghand xi membru tal-Kumitat.
6. L-indirizz tal-website tal-Moviment Madonna tal-Konsagrazzjoni huwa dan li ġej:  
<http://www.ourladyofconsecration.org>

**DIKJARAZZJONI:** *Il-Bord Editorjali ta' dan il-fuljett jiddikjara li, bl-ebda mod, ma jrid jgħaddi ġudizzju fuq dak li hu soprannaturali fil-fatti msemmija hawnhekk. Dan il-ġudizzju jistennieh mill-Awtorità tal-Knisja.*

# LEHEN IL-GIRGENTI

MAHRUĠ MILL-KUMITAT MADONNA TAL-KONSAGRAZZJONI

No. 56

OTTUBRU 2003

JITQASSAM BLA HLAS



## ĠUŻA MIFSUD U L-MISSJONI

Ix-xahar ta' Ottubru, ix-xahar fejn l-imhabba tagħna lejn Alla, l-Madonna u l-proxxmu nesprimuha kemm permezz tar-rużarju kif ukoll bil-ġenerożità u t-talb tagħna għall-missjoni u l-missjunarji. Bla dubju Ġuża kellha għal qalbha kemm ir-rużarju, talba li toghġob bil-bosta lill-Madonna kif ukoll lill-missjoni, għax kif kienet spiss tgħid, ahna lkoll ahwa fi Kristu. Sa minn ċkunitha kienet tiċċahhad sabiex ikollha x'tagħti għall-missjoni. Kienet tghin kemm materjalment kif ukoll bit-talb. Din l-imhabba iżda ma żammithiex biss għaliha, iżda ppruvat taqsamha ma' dawk kollha li ltaqgħet magħhom matul is-snin. Minna issa jiddependi jekk ahniex lesti nilqgħu din is-sejha, kulhadd skond il-mezzi u ċ-ċirkustanzi li jgħix fihom.

Waqt il-laqgħa ta' Novembru 1996, inqrat din is-silta minn messagg li Ġuza kienet hejjiet qabel ma mietet. Hija qalet, "Issa ha nitlob ftit għall-bżonnijiet tal-missjoni. Min għandu l-ġid, min għandu x'joffri għall-missjoni, joffri. Jiena l-missjoni meta kont ahjar milli jiena u meta kien ikolli xi sold f'idejja kont noffrihulhom bis-sabar u bil-qalb u anka issa, tafux!... Għandna nitolbu hafna għall-bżonnijiet tal-missjunarji biex ikompli bil-qalb ixerrdu dak kollu illi Ġesù gie fid-dinja għalih, ixerrdu l-evanġelju mqaddes Tiegħu. Jekk jista' jkun inkompli nxerrdu dan l-evanġelju ma' l-erba' parti tad-dinja. Għandna nitolbu hafna għall-bżonnijiet tal-missjunarji biex Alla jimlihom bl-imhabba u bil-kuraġġ... halli lil dawk li huma 'l bogħod minn Alla jsiru haġa wahda bħall-ahwa, u kulhadd jemmen fil-Hallieq tagħna, fil-Mulej tagħna, mbaġħad jemmu f' min fdiena, fi Kristu li fdiena u jrid iwassalna fil-mergħat ta' dejjem. Meta ngħaddu d-dinja u nkunu fil-grazzja t'Alla inkunu fil-mergħat ta' dejjem, bħal dawk in-nhaġ li jkunu qegħdin go art għammiela, jieklu l-haxix aħdar u sabih u bnin u tajjeb. Ahna ma għandna xejn fid-dinja isbah u akbar minn ruhna... Bit-tajjeb li naghmlu nakkwistaw għal ruhna dak il-post fis-sema pajjiżna..."

Din is-sejha għat-talb għamlitha wkoll waqt il-laqgħa ta' Ġunju 1996, meta qalet, "Għalhekk, hbieb, shabi tal-Moviment, shabi tal-Kumitat, Maltin u Ghawdxin, nibdew inbiddu l-fehmiet ta' min ma jgħarafx lil Alla. Irridu nużaw hafna talb, nużaw it-talb għall-bżonnijiet ta' dawk il-pajjiżi fejn hemm nies li ma jagħrfux lil Alla... Nitolbu hafna għall-missjunarji, nitolbu hafna biex ikollna hafna żgħażaġh b'vokazzjonijiet sbieħ biex imorru jgħallmu l-evanġelju fil-missjoni... biex imorru jxandru l-imhabba t'Alla, tal-Mulej Ġesù ta' l-Ewkaristija flimkien ma' l-Ispirtu s-Santu, biex lil dawk in-nies li huma ta' rieda hażina, igibuhom f'pothom, igibuhom li qalbhom nikkuntattawhiehlihom mal-evanġelju li tana l-Mulej Ġesù..."

Fil-laqgħa ta' Novembru 1989, Ġuza qalet li kellha viżjoni minn Santa Tereza tal-Bambin Ġesù li skond hi qaltilha, "Għażiża oħti li tant qegħda tahdem u thabrek għall-akbar glorja t'Alla u tal-Madonna u għas-sema kollha u għad-dinja kollha... ha nerga' ngħidlek u ninfurmak illi meta inti għamilt dik il-gabra għal ta' l-Ethiopia tant sar ġid b'dawk il-flus illi ngħabru minn hemm fuq..."

Ġuza kompliet tgħid, "Illum kelli nkun naf li jekk Alla jipprovdi xi haġa minn hawn fuq, ha nagħtuha għall-missjoni. Irridu nagħtuhom lill-Papa biex jitqassmu mal-kumplement tal-flus li għandu għall-missjoni." Kompliet tgħid li l-pensjoni tagħha ser tiċċaħhad minnha kollha għax Santa Tereza qaltilha, "Trid tiċċaħhad minnhom għax quddiem Alla trid tidher iċ-ċaħda ta' xahar iehor bħalma għamilt għal ta' l-Ethiopia." Għax hekk għandi mis-sema, li jiena rrid niċċaħhad minn kollox u Alla jipprovdi għax għandi kemm irrid ilma ġol-vit.

Santa Tereza qaltli, 'B'dan ha ttaffu ftit mill-ġuh illi hemm fil-missjoni, ha ttaffu ftit għera... Dawk il-ftit flus li ha tnaqqsu għall-ġebel tas-santwarju tal-Madonna, jekk Alla jrid kif jiġi l-permess, il-ġnus tad-dinja kollha jgħinukom."

Dawn iċ-ċaħdijiet li Ġuza kienet tagħmel, johorġu wkoll ċari minn dak li qalet fil-laqgħa ta' Ottubru 1992. Matul din il-laqgħa Ġuza semmiet kif kienet marret persuna għandha li tatha mitt lira għall-Madonna u elf lira għaliha sabiex iddur dawra d-dar, eċċ. Qaltli, "Ta' dan il-ġest niringrazzjak. Minn qiegh qalbi niringrazzjak hafna, nitlob hafna għalik, imma ha ngħidlek minn issa illi jekk inti trid tagħtihomli, dawk ha naghmel bihom li rrid."

Jiena dawna tkellimt mas-Sinjura tal-Hajja għax għidtilha li hemm fuq (il-Girgenti) għandna bżonn il-flus. Qaltli, 'Il-flus jiġu, taqtax qalbek, dejjem iċċaħhad minn kollox." Qalet li ser tqassamhom, kif filfatt għamlet, f'diversi pajjiżi tal-missjoni għax il-Madonna urietha viżjoni ta' hafna nies ibatu l-ġuh, is-swat, eċċ.

Żgur li wiehed ma jistax jibqa' ndifferenti meta jaqra dak li Ġuza qalet waqt il-laqgħa ta' Settembru 1996. Hija qalet, "Ngħidilkom illi f'xi hin minn tal-lejl tal-bierah, kelli viżjoni kbira hafna. Fejn kont qegħda, rajt shaba kbira hafna u fuq din is-shaba kien hemm numru kbir hafna ta' tfal sbieħ, minn tliet snin l-isfel u fin-nofs kien hemm xi hadd illi qalli fuq it-tfal tal-missjoni. Ma nistax infissrilmom kif rajthom f'dina l-viżjoni fuq din is-shaba. Imma dawn it-tfal rajthom b'kuluri hafna sbieħ, min b'ilbies ċelest, min roża, min aħdar, min aħmar, min vjola... L-affarijiet tal-hniena t'Alla hadd ma jifhimhom hlief Hu. Jiena bdejt inħares u nistagħġeb u fl-istess hin bdejt nibki ma' dawk it-tfal għaliex kien hemm hafna minnhom jibku. Min kien qieghed jitkellem miegħi spiritwali fil-hin tal-viżjoni qalli li hafna minn dawk l-eluf ta' tfal li jiena kont qed nara fil-viżti ta' għajnejja kollha huma tfal bil-ġuh fl-artijiet tal-missjoni.

Minkejja li dawn it-tfal ikunu jbatu minhabba li tant ikunu mistkerrha mill-ġenituri tagħhom, imma jiena lil dawn it-tfal tant rajthom helwin, rajthom x'wahda din! Qishom anġli milli għandu miegħu il-Mulej fis-sema. Kemm rajthom sbieħ lil dawn it-tfal, kemm rajthom helwin, imma kemm rajthom qegħdin ibatu. Minbarra minn dawn it-tbatijiet li qegħdin ibatu dawn it-tfal fil-missjoni, imbaġħad hemm oħrajn illi ma jhalluhomx jaraw id-dawl tad-dinja."

Għalhekk huti fi Kristu, naqsmu dak li l-Mulej ipprovda ma dawn hutna għax kif kienet tgħid Ġuza, "Dak li tagħtu ha tqegħduh fil-bank ta' l-eternità u minn hemmhekk ma johodulkom hadd u hadd, hlief li l-Mulej jerga' jroddulkom meta tmorru quddiemu..."

## SILTIET OHRA MILL-MESSAĠĠI TA' ĠUŻA MIFSUD

Kemm jista' jkun ma noqogħdux fid-dar tagħna mingħajr statwa jew ritratt ta' l-ghażiża Madonna u ma norqdux mingħajr rużarju. Mhux tgħidlek: "M'ghandix żmien għal posta rużarju." Mela dak sew! Qegħdin ġo Malta, hawn tant kapriċċi, toqogħdu tant tinhlew fiż-żmien quddiem it-television, imbagħad ma tingabrux intom u żwieġkom u uliedkom u tgħidu dawk l-imqaddsa hames posti rużarju!...

Nhar it-3 ta' Frar 1989, għall-habta tal-11.30... rajt fejni saċerdot... Malti, imma qieghed fil-Purgatorju... Għidtlu, 'Għaliex inti hekk u m'intix bhas-soltu?' Qalli, 'Ġuża, għax qieghed inbati, itlob hafna għaliha għaliex baqagħli xi ftit. Hadd ma jagħmilli quddiesha għar-ruhi.'... Nitolbu għal kulhadd, anka għall-erwieh tas-saċerdoti... Jiena meta nispiċċa mit-talb tagħkom, ngħid għall-bżonnijiet tal-benefatturi tagħna, għall-bżonnijiet ta' dawk li qegħdin jirrikomandaw ruħhom fit-talb tiegħi. Imbagħad ngħid għall-erwieh tas-saċerdoti, għall-erwieh abbandunati u għall-erwieh kollha tal-Purgatorju... *Mulej aghthom il-mistrieħ ta' dejjem, id-dawl ta' dejjem jiddi fuqhom, jistrieħu fis-sliem, amen.*

Il-Milied ma għandniex ngħadduh b'affarijiet ta' lussu, ta' piki, ta' mibegħda, imma minflok għandna nżommu qalbna nadifa. Dak li trid is-Sinjura tal-Hajja u dak li hadt jiena dan il-lejl minn Ġesu ta' l-Ewkaristija. Biex jirrenja fil-qlub il-Mulej Ġesu' jrid isib l-imhabba, il-paċi, is-semplicita' u l-indafa fil-qlub u fir-ruħ.

### AVVIŻ IMPORTANTI - IT-28 TA' OTTUBRU

Nhar it-Tnejn 28 ta' Ottubru 2003 jahbat is-seba' anniversarju mill-mewt ta' Ġuża Mifsud. Ser tiġi celebrata quddiesha għar-ruħha fil-Knisja Arċipretali tas-Siġġiewi dakinhar stess fis-6.30p.m. Kulhadd huwa mistieden.

### TALBA

Sinjur Alla ta' l-Eżerċiti ixhet il-harsa tiegħek fuqi, twarrabx idejk minni u żommi dejjem marbut/a mal-volontà mqaddsa tiegħek.

Mulej, nadurak, imbiek u nfahrek u filwaqt li niżżik hajr tad-doni u l-grazzji li inti tajt lil Ġuża Mifsud, nitlobok sabiex bl-interċessjoni tagħha u ta' Ommi Marija Santissima, taqlagħli din il-grazzja li tant nixtieq. Amen.

*Glorja lill-Missier...*

## GRAZZJI MAQLUGHA

**Philip Azzopardi, President tal-Moviment Madonna tal-Konsagrazzjoni,** kiteb din it-testimonjanza ta' grazzja li qala' fil-Girgenti nhar il-Hadd 6 ta' April 2003: "Jiena nringrazzja lil Alla tal-fedelta' tiegħu miegħi għall-grazzja li tanti u nringrazzja lill-Madonna u lil Ġuża Mifsud tal-interċessjoni tagħhom biex permezz ta' din il-grazzja jien inkompli nsahhah il-fidi tiegħi fil-Mulej Ġesu', id-devozzjoni lejn il-Madonna u l-imhabba tiegħi lejn ir-ruħ qaddisa ta' Ġuża Mifsud.

Nhar il-Hadd li għadda, 6 ta' April 2003, mort bhas-soltu għall-laqgħa ta' talb il-Girgenti. Jiena kelli ftit uġiħ fuq wara ta' għonqi u taħt il-ġwejnah tax-xellug ta' dahri li kien jirrispondini kif nohroġ idejja biex nerfa' xi haġa. Dan hu dak l-uġiħ li kien għad fadalli wara li nhar il-Ġimgħa filgħodu qomt b'uġiħ kbir f'għonqi u f'dahri. Kien uġiħ qawwi u ikrah għax fakkarni fl-uġiħ kbir li kelli meta hmistax-il-sena ilu qabadni *slipped disc*. Dakinhar, fit-2 ta' Frar 1988, bit-talb ta' Ġuża Mifsud dirett lejn l-ispirtu qaddis tal-Madonna biex tiġi għandi u tfejjaqni, jiena kelli fejqan instantanju u għaliha kien fejqan mirakoluż. Għalhekk meta issa reġa kelli dan l-uġiħ jiena bżajt hafna li kien ser jerga' jinkwetani is-*slipped disc*. Nammetti li ddubitajt mill-hniena ta' Alla u staqsejtu fit-talb tiegħi jekk dan il-fejqan ta' hmistax-il-sena ilu kienx fejqan permanenti.

Dakinhar tal-laqgħa, wara li għidna r-rużarju u qrajt Salm 51 bhala talba flimkien mal-miġemgħa u daqqejna il-5 tokki tal-qanpiena bhala tifhir lil Alla, lill-Madonna u l-qaddisin kollha, għaddejna biex nibdew il-Via Sagra. Fis-snin li għaddew dejjem ġarrejt il-kurċifiss kbir u tqil għal l-ewwel seba' stazzjonijiet, imbagħad kien iġorru haddiehor għax kont nghejja minn dirghajja. Din id-darba bdejt nibza' u kont ser ngħid lil tal-kumitat biex iġorru xi hadd minnhom. Izda fil-hin u l-waqt għamilt att ta' fidi fil-Mulej u qbadt il-kurċifiss f'idejja u erfajtu. Hwejjeġ ta' l-għaġeb ma hassejtx uġiħ imkien. Mhux talli hekk, talli kif tawhuli f'idejja u tajt l-isforz biex niehu t-toqol fuq dirghajja, sibtu hafif aktar mis-soltu u għollejtu 'l fuq qiesu kien salib ta' l-injam biss mingħajr korp! Anqas ridt nemmen, u bdejt inżommu fl-gholi u ndawwar rasi 'l hawn u 'l hemm biex nara nħossxi uġiħ. Ma kelli ebda uġiħ. Tant hadt pjaċir nerfa' l-kurċifiss għax kien hafif, li waqt l-ewwel stazzjon għalkemm kien qed jahkmu r-riħ qawwi ma ridtx inserrah is-sieq tas-salib ma' l-art kif kont nagħmel issoltu. Fredu Micallef, membru tal-kumitat innotani li mhux qed inserrah u beda jwissini biex inserrah

biex ma nghejjix. Mit-tieni stazzjon 'l hemm bdejt inserrah is-sieq tas-salib fuq il-bankijiet ghax ma ridtx naghmilha tal-pruzuntuż. Wara s-seba' stazzjon, Fredu Micallef talabni biex jerfa' hu halli jserrahni, iżda jien tant kont qed niehu gost bil-heffa tal-kurċifiss u li assolutament ma kont ghajjen xejn, li ma tajtulhux, u ġarrejtu tul l-istazzjonijiet kollha sa' l-ahhar!

Wara l-Via Sagra, jiena tajt xhieda lill-ġemgħa preżenti għal dak li kont esperenzajt dak il-hin u rringrazzajt lil Alla għall-grazzja li tani ghax għalija kienet konferma tal-fedelta' tiegħu għal dak li għamel miegħi 15-il sena ilu.

**M. Zammit minn Raħal Ġdid** tiringrazzja lil Alla għall-grazzja li qalghet bl-interċessjoni tal-Madonna tal-Konsagrazzjoni.

**F. Agius minn Birzebbuga** tiringrazzja lil Alla għall-grazzja li qalghet il-mara tat-tifel tagħha, u dan bl-interċessjoni tal-Madonna.

**Nina Scerri minn B'Kara** tiringrazzja lill-Madonna u lil Ġuża Mifsud għaliex bl-interċessjoni tagħhom it-tifel u l-mara tiegħu ser ikollhom tarbija.

**J.M. minn Haż-Żebbug** tiringrazzja lill-Madonna tal-Girgenti ghax bl-interċessjoni tagħha qalghet il-fejqa mill-marda li kellha.

**J. Grech mill-Kerċem** tiringrazzja lil Alla għall-grazzja li qalghet bl-interċessjoni tal-Madonna tal-Girgenti.

**L. Galea** tiringrazzja lil Alla għall-grazzja li qalghet. Kienu ser jagħmlulha l-ġibs iżda ndunaw li ma kelliex bżonnu.

**C. Busuttil minn tas-Sliema** tiringrazzja lill-Madonna tal-Girgenti għall-grazzja li qalghet fir-rigward tan-neputi tagħha.

**M. Zammit mill-Fleur de Lys kitbet hekk:** Jiena dejjem kelli ammirazzjoni lejn it-tjubija ta' Ġuża tal-Girgenti. Xi drabi attendejt ukoll il-laqgħat ta' talb. Darba jiena hadt miegħi lit-tifla Ritianne. Kien hemm folla kbira iżda rnexxili nersaq viċin ta' Ġuża u waqt li kienet ser tibda titlob, għidtilha biex titlob lill-Madonna forsi Ritianne ma tibqax tuża' n-nuċċali. Dak iż-żmien it-tifla kellha sitt snin, illum għandha wiehed u ghoxrin sena. Ġuża poġġiet idejha fuq ghajnejn it-tifla u bdiet titlob lill-Madonna. Dak il-hin jiena kelli fiduċja kbira. It-tifla ilha snin ma tużax nuċċali, tant li illum kont insejt li Ritianne kienet tuża' n-nuċċali.

**Inez Lanzon mill-Hamrun kitbet:** Fl-ahhar ta' Diċembru kont għand it-tifla u qabadni uġigh kbir f'ghajnejja l-leminija. Tant kelli uġigh li hsibt li se nitlef id-dawl ta' ghajnejja. Jiena tlabt lit-tifla tagħtini l-ilma tal-Madonna tal-Girgenti. Bdejt inlahlah ghajnejja bih filwaqt li bdejna nitlobu lill-Madonna. Alla jbierek, wara ftit minuti dan l-uġigh marli għal kollox. Niringrazzja lil Alla għall-grazzja li qlajt bl-interċessjoni tal-Madonna.

**L. Caruana minn Birzebbuga kitbet:** Għamilt xahrejn l-Ingilterra u matul dan iż-żmien qabadni uġigh kbir ġo dahri tant li ma stajtx niċċaqlaq. Domt tlett ijiem muġuġha sewwa. Fil-basket kelli labtu tal-Madonna tal-Konsagrazzjoni u waqt li kont qed nitlob għamiltu ma' dahri. Wara nofs siegħa beda jċedi l-uġigh. Għal dan nixtieq niringrazzja lill-Madonna tal-fidi li tatni.

**T. Attard minn Birkirkara** jiringrazzja lil Alla għall-grazzja li qala' bl-interċessjoni tal-Kurċifiss, tal-Madonna u ta' Ġuża Mifsud. Jghid li kellu infezzjoni fil-gerżuma, fl-istonku u f'imsarnu. Dam erbat ijiem fis-sodda u beda jittlalu d-deni. It-tabib tah il-pinnoli. Xi ġimgha wara li spicċa l-pinnoli d-deni reġa' telagħlu. Tela' l-Girgenti, nzerta li kien hemm il-laqgħa ta' talb. Beda jtitlob lil Ġuża ghax beża' li kien ser jispiċċa l-isptar jew li ser imut. F'daqqa wahda beda jhossu aħjar u l-infezzjoni li kellu għaddietlu.

**Ġuża Galea mis-Siġġiewi** tiringrazzja lil Alla u l-interċessjoni tal-Madonna tal-Konsagrazzjoni u tal-Girgenti għall-grazzja li qalghet bintha Rosy u r-raġel tagħha Peter. Rosy ma setghax ikollha tfal. Thabtet hafna biex taddotta mill-Pakistan iżda ma rnexxilhiex. Issa għall-grazzja t'Alla, irnexxielha taddotta żewġ itfal mill-Ethiopia.

**Anna Muscat mill-Mosta kitbet hekk:** Żewġi Joseph tah attack tal-qalb. Dam tlett ijiem l-I.T.U., hamest ijiem is-C.C.U. u sitt ijiem l-M7. Għandna tlett itfal żgħar, ta' 13, 12 u 3 snin. Niringrazzjaw lil Alla u lill-Madonna għall-grazzja li qlajna ghax qatt ma konna nobrsu li reġa' ġej lura d-dar tant kemm kien hażin. Ahna qatt ma konna nitlobu u qatt ma tlajna hdejn il-Madonna tal-Girgenti. Tlajna l-ewwel darba l-Hadd 11 ta' Mejju. Hemmhekk, il-Madonna messet qalb il-familja kollha. Minn dakinhar bdejna nghidu r-rużarju u li kien għal żewġi mmorru hemm kuljum daqskemm hass paċi kbira.